

ಪ್ರಗತಿಪರ ಕೃಷಿ ಉದ್ಯಮಿ - ಆರ್. ಜಿ. ಕಾಸಿಗೌಡರ

ಬೇಸಾಯವು ನಮ್ಮ ದೇಶದ ಬೆನ್ನಲಬು ಎಂಬುದನ್ನು ಎಲ್ಲರೂ ಬಲ್ಲರು. ಆದರೆ, ಅನೇಕ ಜನರಲ್ಲಿ ಕೃಷಿ ಒಂದು ಲಾಭದಾಯಕ ಉದ್ಯಮ ಅಲ್ಲ ಎಂಬ ಭಾವನೆ ಇಂದಿಗೂ ಬೇರೂರಿದೆ. ಕೃಷಿ ಲಾಭದಾಯಕವಲ್ಲ ಎಂದು ಹೇಳುವವರಲ್ಲಿ ಹೆಚ್ಚಿನವರು ಕೃಷಿ ಮಾಡದೇ ಇರುವವರು. ಅಲ್ಲದೇ, ಅನೇಕಸಾರಿ ಕೃಷಿಯಿಂದ ಲಾಭ ಪಡೆದ ರೈತನೂಕೂಡ ತಾನು ಕೃಷಿಯಿಂದ ಸಾಕಷ್ಟು ಲಾಭ ಪಡೆದಿರುವೆನೆಂದು ಹೇಳಲು ಸಂಕೋಚ ಪಡುತ್ತಾನೆ. ಸರಕಾರ ಅಥವಾ ಇತರ ಮಾಧ್ಯಮದವರು ಕೂಡ ಕೃಷಿ ಒಂದು ಲಾಭದಾಯಕ ಉದ್ಯಮ ಎಂಬ ಬಗ್ಗೆ ಹೆಚ್ಚಿನ ಮಾಹಿತಿಯನ್ನು ಪ್ರತಿಪಾದಿಸುವುದಿಲ್ಲ. ಇದರಿಂದ ಒಂದು ಗೊಂದಲಮಯ ವಾತಾವರಣ ಸೃಷ್ಟಿಯಾಗಿದೆ. ಆದರೆ ಸತತ ಪರಿಶ್ರಮ, ವಿಜ್ಞಾನಿಗಳೊಂದಿಗೆ ಸಂಪರ್ಕ, ನಿರಂತರ ಪ್ರಯೋಗ ಹಾಗೂ ಮುಕ್ತಮನಸ್ಸಿನಲ್ಲಿ ಕೃಷಿಯಿಂದ ಸಾಕಷ್ಟು ಲಾಭವನ್ನು ಗಳಿಸಿ ಮುಂದೆ ಬರಬಹುದು ಎಂಬುದಕ್ಕೆ ಪ್ರಗತಿ ಪರ ರೈತರಾದ ಶ್ರೀ ಕಾಸಿಗೌಡರ ಇವರು ಸಾಕ್ಷಿಯಾಗಿದ್ದಾರೆ.

ಹಾವೇರಿ ಜಿಲ್ಲೆಯ ಬ್ಯಾಡಗಿ ತಾಲ್ಲೂಕಿನ ಸಿಡನೂರು ಗ್ರಾಮದ ಶ್ರೀ ಆರ್. ಜಿ. ಕಾಸಿಗೌಡರ ಇವರ ಯಶೋಗಾಥೆ ಕಷ್ಟದಲ್ಲಿ ಅರಳಿದ ಹೂವು. ಮೂರು ಗಂಡು ಮಕ್ಕಳು ಹಾಗೂ ಐದು ಹೆಣ್ಣು ಮಕ್ಕಳಿರುವ ದೊಡ್ಡ ಕುಟುಂಬದಲ್ಲಿ ಎರಡನೆ ಮಗನಾಗಿ ಹುಟ್ಟಿದರು. ದ್ರ.ಗೌಡ ಜಿ.ಕಾಸಿ ಗೌಡರ ಇವರು ಬಿ.ಎಸ್ಸಿ. ಬಿ.ಇಡಿ ಪದವಿಯನ್ನು ಧಾರವಾಡದಲ್ಲಿ ಯಶಸ್ವಿಯಾಗಿ ಪೂರೈಸಿ ಉದ್ಯೋಗವನ್ನು ಅರಸದೆ ತಂದೆ ಗುರುಬಸವನಗೌಡರಿಂದ ಬಂದ 11 ಎಕರೆ ಒಣ ಭೂಮಿಯಲ್ಲಿ 1983ನೇ ಇಸ್ವಿಯಿಂದ ಬೇಸಾಯವನ್ನು ಪ್ರಾರಂಭಿಸಿದರು. ಹತ್ತಿತಳಿಯಾದ ಲಕ್ಷ್ಮಿಯನ್ನು ಬೆಳೆಯುವುದರೊಂದಿಗೆ ತಮ್ಮ ಕೃಷಿಯನ್ನು ಪ್ರಾರಂಭಿಸಿದರು. ದ್ರ.ಗೌಡರು ಆಗ ಎಕರೆಗೆ 4 ಕ್ವಿಂಟಾಲ್ ನಷ್ಟು ಬೆಳೆತೆಗೆಯುತ್ತಾ ಅದರಿಂದ ವರ್ಷಕ್ಕೆ ಸುಮಾರು ರೂ. 25,000 ಒಟ್ಟು ಆದಾಯ ಪಡೆದರು.

ಮರುವರ್ಷ 1984ರಲ್ಲಿ ಹನುಮನಮಟ್ಟಿಯ ಕೃಷಿ ವಿಜ್ಞಾನ ಕೇಂದ್ರದೊಂದಿಗೆ ಸಂಪರ್ಕ ಹೊಂದಿದರು. ದ್ರ.ಗೌಡರಿಗೆ

ಆ ಸಾಲಿನ " ಪ್ರಯೋಗಾಲಯದಿಂದ ಹೊಲಕ್ಕೆ " ಎಂಬ ಯೋಜನೆ ಅಡಿಯಲ್ಲಿ ಒಂದು ಎಕರೆ ವರಲಕ್ಷ್ಮಿ ಹತ್ತಿಯ ಪ್ರಾತ್ಯಕ್ಷಿಕೆ ದೊರೆಕಿತು. ಅದರಿಂದ 13-15 ಕ್ವಿಂಟಾಲ್ ಇಳುವರಿ ಪಡೆದರು. ಇದರಿಂದ ಉತ್ತೇಜನಗೊಂಡ ದ್ರ.ಗೌಡರು ಕೃಷಿ ವಿಜ್ಞಾನ ಕೇಂದ್ರದೊಂದಿಗೆ ಸತತ ಸಂಪರ್ಕ ಇಟ್ಟುಕೊಂಡರು. ಕೇಂದ್ರದ ವಿಜ್ಞಾನಿಗಳ ಸಲಹೆಯಂತೆ ಸ್ಥಳೀಯ ಸಿಂಡಿಕೇಟ್ ಬ್ಯಾಂಕ್ ಶಾಖೆಯಿಂದ 21,000 ರೂಪಾಯಿ ಸಾಲಪಡೆದು ಬೊರ್ವೆಲ್ ಹಾಕಿಸಿ ಎರಡೂವರೆ ಇಂಚು ನೀರು ಪಡೆದು ಹೊಲದ ಬದುವಿನಲ್ಲಿ 100 ತೇಗದ ಮರಗಳನ್ನು ನೆಡಿಸಿದರು. ಅನಂತರ ಕೇಂದ್ರದ ವಿಜ್ಞಾನಿಗಳ ಹಾಗೂ ಬ್ಯಾಂಕಿನ ಕ್ಷೇತ್ರ ಅಧಿಕಾರಿಗಳ ಮಾರ್ಗದರ್ಶನದಲ್ಲಿ ಹೈಬ್ರಿಡ್ ಜೋಳ (20-25 ಕ್ವಿಂಟಾಲ್ ಪ್ರತಿ ಎಕರೆಗೆ), ವರಲಕ್ಷ್ಮಿ ಹತ್ತಿ (12-15 ಕ್ವಿಂಟಾಲ್ ಪ್ರತಿ ಎಕರೆಗೆ), ಹೈಬ್ರಿಡ್ ಗೋವಿನ ಜೋಳ (30 ಕ್ವಿಂಟಾಲ್ ಪ್ರತಿ ಎಕರೆಗೆ), ಭತ್ತ (30 ಕ್ವಿಂಟಾಲ್ ಪ್ರತಿ ಎಕರೆಗೆ) ಹಾಗೂ ಶೇಂಗಾ (ಟಿ. ಎಂ. ವಿ-2) (015 ಕ್ವಿಂಟಾಲ್ ಪ್ರತಿ ಎಕರೆಗೆ) ಬೆಳೆಗಳನ್ನು ಬೆಳೆದು ಹೆಚ್ಚಿನ ಇಳುವರಿ ಪಡೆದರು.

ಕೃಷಿಯಿಂದ ಬಂದ ಲಾಭವನ್ನು ಹಾಳುಮಾಡದೆ 1986-87 ರಲ್ಲಿ 12 ಎಕರೆ ಜಮೀನನ್ನು ಖರೀದಿಸಿ ಅದರಲ್ಲಿ ಹತ್ತಿ, ಶೇಂಗಾ, ಭತ್ತ, ಮೆಣಸಿನಕಾಯಿ ಹಾಗೂ ಕಬ್ಬು ಬೆಳೆಯಲು ಪ್ರಾರಂಭಿಸಿದರು. ಹನುಮನಮಟ್ಟಿ ಕೃಷಿ ವಿಜ್ಞಾನ ಕೇಂದ್ರದ ವಿಜ್ಞಾನಿಗಳು ತಮ್ಮ ಭೇಟಿಯಲ್ಲಿ ಕಾಸಿಗೌಡರ ಮನೆಯಲ್ಲಿ ಉರುವಲಿಗಾಗಿ ಅನಾದಿಕಾಲದಿಂದಲೂ ಕಟ್ಟಿಗೆ ಬಳಸುವುದನ್ನು ನೋಡಿ, ಜೈವಿಕ ಅನಿಲ ಸ್ಥಾವರದ ಬಗ್ಗೆ ಪ್ರೋತ್ಸಾಹಿಸಿದರು. ಜೈವಿಕ ಅನಿಲ ಸ್ಥಾವರದ ಉಪಯೋಗದ ಬಗ್ಗೆ ಸರಿಯಾಗಿ ಅರಿತುಕೊಂಡು ದ್ರ.ಗೌಡರು ಸಿಡನೂರಿನಲ್ಲಿ ಕೇಂದ್ರದ ವಿಜ್ಞಾನಿಗಳಿಗೆ ಹೊರ ಆವರಣ ತರಬೇತಿ ಹಾಗೂ ರೈತರ ಗುಂಪು ಚರ್ಚೆ ಕಾರ್ಯಕ್ರಮಗಳನ್ನು ಏರ್ಪಡಿಸಲು ಸಹಾಯ ಮಾಡಿದರು. ಇದರಿಂದ ಕೇವಲ ತಮ್ಮ ಮನೆಯಲ್ಲಿ ಜೈವಿಕ ಅನಿಲ ಸ್ಥಾವರವನ್ನು ಸ್ಥಾಪಿಸುವುದಲ್ಲದೇ ಗ್ರಾಮದ ಇತರ ಜನರನ್ನು ಹುರಿದುಂಬಿಸಿ ಕೃಷಿ ವಿಜ್ಞಾನ ಕೇಂದ್ರ ಹನುಮನಮಟ್ಟಿಯ

ವಿಜ್ಞಾನಿಗಳೊಂದಿಗೆ ಕ್ಷೇತ್ರ ಅಭಿವೃದ್ಧಿ ಅಧಿಕಾರಿಗಳನ್ನು ಭೇಟಿ ಮಾಡಿ ಅನೇಕ ಜನರು ತಮ್ಮ ಮನೆಗಳಲ್ಲಿ ಜೈವಿಕ ಅನಿಲ ಸ್ಥಾವರಗಳನ್ನು ಅಳವಡಿಸಿಕೊಳ್ಳುವಂತೆ ಮಾಡಿದರು. ಇದರಿಂದಾಗಿ ಶೇ. 30-40 ರಷ್ಟು ಮನೆಗಳಲ್ಲಿ ಅಡುಗೆ ಮಾಡಲು ಜೈವಿಕ ಅನಿಲವನ್ನು ಬಳಸಲು ಪ್ರಾರಂಭವಾಯಿತು. ಇದು ಇಂದಿಗೂ ಸಹ ಮುಂದುವರೆದಿದೆ.

ಇದಾದ ನಂತರ ಸ್ಥಳೀಯ ಸಿಂಡಿಕೇಟ್ ಬ್ಯಾಂಕಿನ 95,000 ರೂಪಾಯಿ ಸಾಲ ಸೌಲಭ್ಯದೊಂದಿಗೆ ರುದ್ರಗೌಡರು ಒಂದು ಟ್ರಾಕ್ಟರ್ ಖರೀದಿಸಿದರು. ಮಣ್ಣಿನ ಆರೋಗ್ಯ ಹಾಗೂ ಫಲವತ್ತತೆಯನ್ನು ಹೆಚ್ಚಿಸಲು ವಿಜ್ಞಾನಿಗಳ ಸಲಹೆಯಂತೆ ಪ್ರತಿ ಎಕರೆಗೆ 25 ಟ್ರಾಕ್ಟರ್ ಕೆರೆಯ ಹೊಳನ್ನು ಹಾಗೂ 4-5 ಟ್ರಿಪ್ ಕೊಟ್ಟಿಗೆ ಗೊಬ್ಬರವನ್ನು ನೀಡುತ್ತಾರೆ. ಇವತ್ತಿನವರೆಗೂ ಈ ಸತ್ಸಂಪ್ರದಾಯವನ್ನು ಮುಂದುವರಿಸಿದ್ದಾರೆ. 1989-90ನೇ ಸಾಲಿನಲ್ಲಿ ಕಬ್ಬು ಬೆಳೆದು ಎಕರೆಗೆ 80 ಟನ್ ಇಳುವರಿಯನ್ನು ಪಡೆದಿದ್ದು ಅಲ್ಲದೇ ಅದರಿಂದ 6 ಕೊಳೆ ಬೆಳೆಯನ್ನು ಪಡೆಯುವಲ್ಲಿ ಯಶಸ್ವಿಯಾಗಿದ್ದಾರೆ. ಕಬ್ಬಿನಿಂದ ಬಂದ ಹಣದಿಂದ ಟ್ರಾಕ್ಟರ್‌ನ ಸಾಲವನ್ನು ಮರುಪಾವತಿಸಿದ್ದಾರೆ. ಕಾಸಿಗೌಡರ ಅನುಭವದಿಂದ ಪಾಠಕಲಿತ ಸಿಡನೂರು ಹಾಗೂ ಸುತ್ತಮುತ್ತಲಿನ ಗ್ರಾಮಸ್ಥರು ತಮ್ಮ ಹೊಲಗಳಿಗೂ ಕೆರೆ ಹೊಳನ್ನು ಹಾಗೂ ಕೊಟ್ಟಿಗೆ ಗೊಬ್ಬರವನ್ನು ನಿಯಮಿತವಾಗಿ ನೀಡಲು ಪ್ರಾರಂಭಿಸಿದ್ದಾರೆ.

1990-91ರಲ್ಲಿ ತಲಾ ನಾಲ್ಕು ಎಕರೆ ಚಿಕ್ಕ ಹಾಗೂ ಮಾವಿನ ತೋಟವನ್ನು ಮಾಡಲಾಯಿತು ತೋಟದ ಬದುಕಿನಲ್ಲಿ 35 ತೆಂಗಿನ ಸಸಿಗಳನ್ನು ನೆಡಲಾಯಿತು. 1991-1995 ರವರೆಗೆ ಸಂಪೂರ್ಣ ಕೃಷಿ ತೋಟಗಾರಿಕೆಯಲ್ಲಿ ನಿರತರಾದ ಗೌಡರು 1995-96ರಲ್ಲಿ ಸೆಣಬನ್ನು ಹಸಿರಲಿ ಗೊಬ್ಬರವನ್ನಾಗಿ ಬಳಸಲು ಆರಂಭಿಸಿದರು. ಇದೇ ವರ್ಷ ಕೃಷಿ ವಿಜ್ಞಾನ ಕೇಂದ್ರದಿಂದ ಪ್ರಥಮ ಹಂತದ ಪ್ರಾತ್ಯಕ್ಷಿಕೆಯಡಿಯಲ್ಲಿ ಶೇಂಗಾ (ವಿ.ಆರ್.ಐ-2) ಬೆಳೆದು ಪ್ರತಿ ಎಕರೆಗೆ 15 ಕ್ವಿಂಟಾಲ್ ಇಳುವರಿ ಪಡೆದರು.

1997-98 ರಲ್ಲಿ ಮತ್ತು 12 ಎಕರೆ ಭೂಮಿ ಖರೀದಿಸಿದ್ದು ರುದ್ರಗೌಡರ ಸಾಧನೆಯ ಮತ್ತೊಂದು ಮೈಲುಗಲ್ಲು ಅದರಲ್ಲಿ

ಹಸಿಮೆಣಸಿನ ಕಾಯಿ, ಅಲಸಂದಿ, ಗೋವಿನ ಜೋಳ, ಸೂರ್ಯಕಾಂತಿ, ಭತ್ತ ಇತ್ಯಾದಿಗಳನ್ನು ಬೆಳೆದರು. ಒಂದು ಪವರ್ ಸ್ಟೇಯರ್ ಹಾಗೂ ಒಂದು ಮಾರುತಿ ಸ್ಟೇಯರ್‌ಗಳನ್ನು ಖರೀದಿಸಿದರು. ಶ್ರೀಯುತರ ಇಲ್ಲಿಯವರೆಗಿನ ಸಾಧನೆ ಒಂದು ತೂಕವಾದರೆ ಇವರು ಕೃಷಿ ವಿಜ್ಞಾನ ಕೇಂದ್ರ ಹಾಗೂ ಕೃಷಿ ಇಲಾಖೆಯ ಸಹಾಯದಿಂದ ನಿರ್ಮಿಸಿದ ನಾಲಾಬದುವಿನದು ಮತ್ತೊಂದು ತೂಕ. ರುದ್ರಗೌಡರ ಹೊಲವು ಮೂರು ಕಡೆ ಗುಡ್ಡಗಳಿಂದ ಆವರಿಸಲ್ಪಟ್ಟಿದೆ. ಅದ್ದರಿಂದ ಹೊಲದ ಇಳಿಜಾರಿನಲ್ಲಿ ಒಂದು ಎಕರೆ 10 ಗುಂಟ ಕ್ಷೇತ್ರದಲ್ಲಿ ನಾಲಾ ಬದುವನ್ನು ನಿರ್ಮಿಸಿದ್ದಾರೆ. ಮಳೆಗಾಲದಲ್ಲಿ ಸುತ್ತಲಿನ ಗುಡ್ಡಗಳಿಂದ ಹರಿದುಬರುವ ನೀರು ಮತ್ತು ಅದರ ಜೊತೆಗೆ ಎಲೆ, ಸಗಣೆ, ಕುರಿಹಿಕ್ಕಿ ಎಲ್ಲವು ಬಂದು ಈ ನಾಲಾ ಬದುಕಿನಲ್ಲಿ ಸಂಗ್ರಹವಾಗುತ್ತವೆ. ಈ ನೀರನ್ನು ಪಂಪಿನ ಸಹಾಯದಿಂದ ಬೇಸಿಗೆಯಲ್ಲಿ ನೀರಾವರಿಗೆ ಉಪಯೋಗ ಮಾಡಲಾಗುತ್ತದೆ. ಅಷ್ಟೇ ಅಲ್ಲದೆ ನಾಲಾ ಬದುಕಿನ ಬದಿ ಇರುವ ಭೂಮಿಯಲ್ಲಿ ಕೊಳವೆ ಮುಖಾಂತರ ನೀರನ್ನು ಬಳಸಿ ಬತ್ತವನ್ನು ಬೆಳೆಯಲಾಗುತ್ತದೆ. ಹೊಂಡದಲ್ಲಿ ನೀರು ಖಾಲಿಯಾದಾಗ ಅದರಲ್ಲಿಯ ಹೊಳನ್ನು ಎತ್ತಿ ಹೊಲಕ್ಕೆ ಬಳಸಲಾಗುತ್ತದೆ. ಬಹಳ ವೈಜ್ಞಾನಿಕವಾಗಿ ನಿರ್ಮಿಸಿದ ಈ ಹೊಂಡದ ಉಪಯೋಗ ಹಾಗೂ ಮಹತ್ವ ಕಣ್ಣಾರೆ ಕಂಡಾಗ ಮಾತ್ರ ಪೂರ್ಣ ತಿಳಿಯಲು ಸಾಧ್ಯ.

ಹೊಲದಲ್ಲಿ ಸಾಧಿಸಿದ ಅಭಿವೃದ್ಧಿ ಹಾಗೂ ಪಡೆದ ಲಾಭದಿಂದ ರುದ್ರಗೌಡರು 1998-99 ರಲ್ಲಿ ಟ್ರಾಕ್ಟರ್ ನಿಲ್ಲಿಸಲು ಜಾಗ ಹಾಗೂ ವೈಜ್ಞಾನಿಕವಾಗಿ ರಚಿಸಲಾದ ದನದ ಕೊಟ್ಟಿಗೆಗೆ ಸ್ಥಳಾವಕಾಶವುಳ್ಳ ದೊಡ್ಡ ಆರ್.ಸಿ.ಸಿ. ಮನೆಯನ್ನು ಕಟ್ಟಿಸಿದರು. ಪ್ರಥಮ ಹಂತದ ಪ್ರಾತ್ಯಕ್ಷಿಕೆಯಡಿಯಲ್ಲಿ ಆರ್-8808 ತಳಿ ಶೇಂಗಾ ಬೆಳೆಯನ್ನು 2000-2002ನೇ ಸಾಲಿನಲ್ಲಿ ಕೃಷಿ ವಿಜ್ಞಾನ ಕೇಂದ್ರದಿಂದ ನೀಡಲಾಯಿತು ಶ್ರೀ ಯುತರು ಭೀಕರ ಬರಗಾಲದಲ್ಲೂ ಕೂಡ ಎಕರೆಗೆ 16 ಕ್ವಿಂಟಾಲ್ ಇಳುವರಿ ಪಡೆದರು.

ಕಳೆದ ಇಪ್ಪತ್ತು ವರ್ಷಗಳಿಂದ ಸುಸ್ಥಿರ ಕೃಷಿ ಅಭಿವೃದ್ಧಿಯತ್ತ ದಾಪುಗಾಲು ಹಾಕುತ್ತಿರುವ ರುದ್ರಗೌಡರ ಸಾಹಸಗಾಥೆ ಇಲ್ಲಿಗೇ ಮುಗಿಯಲಿಲ್ಲ. ವರ್ಷವಿಡೀ 10 ಕೃಷಿ ಕಾರ್ಮಿಕರಿಗೆ ಖಾಯಂ

ಆಗಿ ಕೆಲಸಕ್ಕೆ ನೇಮಿಸಿಕೊಂಡಿದ್ದಾರೆ. ಹೊಸ ಹೊಸ ವಿಚಾರಗಳನ್ನು ತಿಳಿಯಲು ಕೃಷಿಗೆ ಸಂಬಂಧಿಸಿದ ಅನೇಕ ಹೊಸ ಪ್ರತಿಕ್ರಿಯೆಗಳನ್ನು ಓದುವ ಜೊತೆಗೆ ಪ್ರತಿ ಕೃಷಿ ವಿಶ್ವವಿದ್ಯಾಲಯದಿಂದ ಪ್ರಕಟವಾಗುವ " ಕೃಷಿ ಬೆಳೆಗಳ ಸುಧಾರಿತ ಬೇಸಾಯ ಕ್ರಮಗಳು" ಎಂಬ ಪುಸ್ತಕವನ್ನು ಕೊಂಡು ತಂದು, ಅವುಗಳಲ್ಲಿ ಸೂಚಿಸಲಾದ ನೂತನ ಸಲಹೆ ಸೂಚನೆಗಳನ್ನು ತಮ್ಮ ಹೊಲದಲ್ಲಿ ಅಳವಡಿಸಲು ಪ್ರಯತ್ನಿಸುತ್ತಾರೆ. ಕಳೆದ 5-6 ವರ್ಷಗಳಿಂದ ದೂರದರ್ಶನದಲ್ಲಿ ಬರುವ ಕೃಷಿ ಕಾರ್ಯಕ್ರಮಗಳನ್ನು ತಪ್ಪದೇ ವೀಕ್ಷಿಸುತ್ತಾರೆ. ಕಾಸಿಗೌಡರ ಯಶಸ್ಸಿನಿಂದ ಸ್ಫೂರ್ತಿಪಡೆದ, ಅವರ ಹೊಲಗಳಲ್ಲಿ ದುಡಿಯುತ್ತಿದ್ದ ಸುತ್ತ ಮುತ್ತಲಿನ ರಾಮಗೊಂಡನಹಳ್ಳಿ, ಅಗಸನಹಳ್ಳಿ, ನಂದೀಹಳ್ಳಿ ಹಾಗೂ ಕಿರೋಡಿ ಗ್ರಾಮದ ಅನೇಕ ಕೃಷಿ ಕಾರ್ಮಿಕರು ತಮ್ಮ ಹಳ್ಳಿಗಳಲ್ಲಿ ಹೊಲ ಖರೀದಿಸಿ ಸ್ವಂತ ಕೃಷಿಯನ್ನು ಪ್ರಾರಂಭಿಸಿದ್ದಾರೆ.

ರುದ್ರಗೌಡರ ಮಾತಿನಲ್ಲೇ ಹೇಳುವುದಾದರೆ ಸ್ವಂತ ಪರಿಶ್ರಮ, ಪ್ರತಿ ವರ್ಷ ಹೊಲಗಳಿಗೆ ಕೆರೆಯ ಹೂಳು, ಕೊಟ್ಟಿಗೆ ಗೊಬ್ಬರವನ್ನು ಹಾಗೂ ಎರೆ ಗೊಬ್ಬರವನ್ನು ಹಾಕುವುದು, ಕೃಷಿ

ವಿಜ್ಞಾನ ಕೇಂದ್ರದ ವಿಜ್ಞಾನಿಗಳೊಂದಿಗೆ ಸತತ ಸಂಪರ್ಕ ಹಾಗೂ ಸೂಕ್ತತಾತ್ರಿಕ ಮಾಹಿತಿಗಳ ಸಮರ್ಪಕ ಅಳವಡಿಕೆ ಅವರ ಇಂದಿನ ಸಾಧನೆಯ ಮುಖ್ಯ ಕಾರಣಗಳಾಗಿವೆ. ಕೃಷಿಯಿಂದ ಬಂದ ಆದಾಯದಿಂದಲೇ ಇಬ್ಬರು ತಮ್ಮಂದಿರು ಹಾಗೂ ತಂಗಿಯರ ಮದುವೆ ಮುಗಿಸಿ ಅವರು ತಮ್ಮ ಜೀವನದಲ್ಲಿ ನೆಲೆನಿಲ್ಲುವಂತೆ ಮಾಡಿದ್ದಾರೆ. ಪ್ರಾರಂಭದಲ್ಲಿ ಕೇವಲ 11 ಎಕರೆ ಒಣ ಬೇಸಾಯದಿಂದ 25,000 ರೂಪಾಯಿ ಆದಾಯ ಪಡೆಯುತ್ತಿದ್ದ ಇವರು ಇಂದು 35 ಎಕರೆಯಿಂದ 2,50,000 ರೂಪಾಯಿಗಳಿಗಿಂತಲೂ ಹೆಚ್ಚಿನ ವಾರ್ಷಿಕ ಆದಾಯವನ್ನು ಗಳಿಸಲು ಸಾಧ್ಯವಾಗಿರುವುದು ಒಬ್ಬ ವಿದ್ಯಾವಂತ ಮನುಷ್ಯ ವಿಜ್ಞಾನದ ಸಹಾಯದಿಂದ ಎಂತಹ ಅಡಚಣೆಗಳು ನಡುವೆಯೂ ಅಪಾರ ಯಶಸ್ಸು ಸಾಧಿಸಬಹುದು ಎಂಬುದಕ್ಕೆ ಜ್ವಲಂತ ಸಾಕ್ಷಿಯಾಗಿದೆ. ಕೇವಲ ನಾಲ್ಕು ಅಕ್ಷರಕಲಿತು ಉದ್ಯೋಗ ಅರಸುತ್ತ ನಗರಗಳಿಗೆ ಪಲಾಯನಗೈಯುವ ಲಕ್ಷಾಂತರ ಯುವಕರಿಗೆ ರುದ್ರಗೌಡರ ಸಾಧನೆ ಮರು ಚಿಂತನೆಗೈಯುವಂತೆ ಮಾಡ ಬಲ್ಲದು, ಅಲ್ಲವೇ!

ಸುನೀಲ ಎ. ಹಳಕಟ್ಟಿ, ವಿಜಯಲಕ್ಷ್ಮೀ ಕಾಮರಡ್ಡಿ ಮತ್ತು ಡಿ.ಎಸ್. ಮಲ್ಲಿಕಾರ್ಜುನಗೌಡ
ಕೃಷಿ ವಿಜ್ಞಾನ ಕೇಂದ್ರ, ಹನುಮನಮಟ್ಟಿ - 581 135

ಹುಟ್ಟಿದ ಕರುವಿನ ಪಾಲನೆ

- ★ ಕರು ಹುಟ್ಟಿದ ಮೊದಲು ಎರಡು ತಾಸುಗಳಲ್ಲಿ ಅತ್ಯವಶ್ಯವಾಗಿ ಮಾಡಬೇಕಾದ ನಿರ್ವಹಣೆಯ ಕಾರ್ಯಗಳು
- ★ ಕರುಹುಟ್ಟಿದ ಕೂಡಲೇ ಅದರ ಬಾಯಿ, ಮೂಗು ಮತ್ತು ದೇಹವನ್ನು ಸ್ವಚ್ಛ ಮಾಡಬೇಕು.
- ★ ಹೊಕ್ಕಳ ಹುರಿಯನ್ನು ದೇಹದಿಂದ 1.5 ದಿಂದ 2 ಅಂಗುಲ ಬಿಟ್ಟು ತುಕ್ಕುರಹಿತ ಹರಿತವಾದ ಉಪಕರಣದ ಸಹಾಯದಿಂದ ಕತ್ತರಿಸಬೇಕು. ನಂತರ ಆ ಸ್ಥಳಕ್ಕೆ ಟಂಕ್ಟರ್ ಆಯೋಡಿನ್ ದ್ರಾವಣವನ್ನು ಲೇಪಿಸಿ ದಾರದಿಂದ ಕಟ್ಟಬೇಕು.
- ★ ಹುಟ್ಟಿದ ಕರುವಿನ ಕಾಲುಗಳ ಕೊಳಗದ ಮುಂತುದಿಯನ್ನು ಸಮನಾಗಿ ಕತ್ತರಿಸಬೇಕು.
- ★ ಕರು ಹುಟ್ಟಿದ ಅರ್ಧ ಗಂಟೆಯೊಳಗೆ ಗಿಣ್ಣದ ಹಾಲನ್ನು ಕುಡಿಸಲೇ ಬೇಕು.
- ★ ಕರುಗಳನ್ನು ಶ್ವಾಸಕೋಶದ ರೋಗ (ನ್ಯೂಮೋನಿಯಾ) ಬರದಂತೆ ಮಳೆ ಮತ್ತು ಚಳಿಯಿಂದ ರಕ್ಷಿಸಿ ಬೆಚ್ಚಗಿಡಬೇಕು.
- ★ ಹೆಚ್ಚಿನ ಪ್ರಮಾಣದಲ್ಲಿ ಕರುಗಳು ಜಂಟಿ ಬಾಧೆಯಿಂದ ಸಾಯುವ ಸಂಭವವಿರುತ್ತದೆ. ಇವುಗಳ ನಿವಾರಣೆಗೆ ಪಶುವೈದ್ಯರ ಸಲಹೆ ಪಡೆದು, ಸೂಕ್ತವಾದ ಜಂಟಿ ನಿವಾರಕ ಔಷಧಿಯನ್ನು ಕರು ಹುಟ್ಟಿದ 7 ನೇ ದಿನ, 1ನೇ ತಿಂಗಳು 2 ನೇ ತಿಂಗಳು, 3 ನೇ ತಿಂಗಳು, 6 ನೇ ತಿಂಗಳು ಹಾಗೂ ಪ್ರತಿ ವರ್ಷ ಕ್ಯೂಮ್ಯು ಹಾಕಿಸಬೇಕು.